

ಮಲಪ್ರಭಾದಿಂದ ಹಂದಿಗನ ಹಳ್ಳಕ್ಕೆ ನೀರು ಬಿಡುವುದು

೨೧೩(೬೦೫) ಶ್ರೀ ಎಂ. ಕೆ. ಕಾಲಕರ್ಣಿ (ನವಲಗುಂದ).—ಮಾನ್ಯ ಲೋಕೋಪಯೋಗಿ ಜಲಾನಯನ ಪ್ರದೇಶಾಭಿವೃದ್ಧಿ ಹಾಗೂ ನೀರಾವರಿ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ದಯೆ ಯಿಟ್ಟು ಉತ್ತರಿಸುವರೆ :—

ಅ) ಮಲಪ್ರಭಾ ಎಡ ಹಾಗೂ ಬಲದಂಡೆಯ ಕಾಲುವೆಯಲ್ಲಿಯ ಹುಬ್ಬಳ್ಳಿ ತಾಲ್ಲೂಕ್ ಕಿರೇಸೂರು ಹತ್ತಿರವಿರುವ ನೀರಗಾಲುವೆ ಮುಂದೆ ಮೇಲಾಗಲುವೆಯನ್ನು ಯಾವಾಗ ಪೂರ್ಣಗೊಳಿಸಲಾಗುವುದು?

ಆ) ಪೂರ್ಣವಾದ ನಂತರ ಕಾಲುವೆಯ ನೀರನ್ನು ಹಂದಿಗನ ಹಳ್ಳಕ್ಕೆ ಬಿಡಲಾಗುವುದೇ?

ಇ) ಹಾಗಿದ್ದಲ್ಲಿ ಎಷ್ಟು ದಿನಗಳಲ್ಲಿ ನೀರನ್ನು ಬಿಡಲಾಗುವುದು?

ಈ) ಮೇಲ್ಕಂಡ ಕಾಮಗಾರಿಗೆ ಬೇಕಾಗುವ ಹಣವನ್ನು ಒದಗಿಸಲಾಗಿದೆಯೇ ?

ಶ್ರೀ ಹೆಚ್.ಡಿ. ದೇವೇಗೌಡ.—(ಲೋಕೋಪಯೋಗಿ ಮತ್ತು ನೀರಾವರಿ ಮಂತ್ರಿಗಳು).—

ಅ) ಮಲಪ್ರಭಾ ಬಲದಂಡೆ ಕಾಲುವೆಗೆ ಕಿರೇಸೂರು ಹತ್ತಿರ ಹರಿಯುವ ಬೆಣ್ಣೆ ಹಳ್ಳಕ್ಕೆ ಅಡ್ಡಲಾಗಿ ಕಟ್ಟುತ್ತಿರುವ ನೀರು ಮೇಲಾಗಲುವೆ ಅಥವಾ ಜಲವಾಹಕ ಸ್ತಂಭವನ್ನು (ಅಕ್ವಿಡಕ್ಟ್) ಸೆಪ್ಟೆಂಬರ್ ೧೯೮೫ ರ ಕೊನೆಗೆ ಪೂರ್ಣಗೊಳಿಸಲಾಗುವುದು. ಎಡದಂಡೆ ಕಾಲುವೆಯು ಹುಬ್ಬಳ್ಳಿ ತಾಲ್ಲೂಕಿನಲ್ಲಿ ಹಾದು ಹೋಗುವುದಿಲ್ಲ.

ಆ) ಮಲಪ್ರಭಾ ಬಲದಂಡೆ ಕಾಲುವೆಯನ್ನು ಹಂದಿಗನ ಹಳ್ಳವನ್ನೂ ದಾಟಿ ಗಿರಿ ಕೆ. ಎಂ. ವರೆಗೂ ತೆಗೆಯಲಾಗುವುದು.

ಇ) ೯೪ ಕೆ. ಎಂ. ರವರೆಗೆ ಜೂನ್ ೧೯೮೭ ರ ಹೊತ್ತಿಗೆ ನೀರನ್ನು ಬಿಡಲು ಯೋಚಿಸಲಾಗಿದೆ.

ಈ) ಹೌದು.

ಶ್ರೀ ಎಂ. ಕೆ. ಕಾಲಕರ್ಣಿ.—೧೯೮೭ರ ಹೊತ್ತಿಗೆ ನೀರನ್ನು ಬಿಡುವುದಾಗಿ ಮಾನ್ಯ ಸಚಿವರು ಹೇಳಿದರು. ಹಂದಿಗನ ಹಳ್ಳಕ್ಕೆ ನೀರನ್ನು ತರುವ ಸಲುವಾಗಿ ಮೇಲ್ ಕಾಲುವೆಯನ್ನು ಯಾವಾಗ ಪ್ರಾರಂಭ ಮಾಡುತ್ತೀರಂದು ಕೇಳುತ್ತೇನೆ.

ಶ್ರೀ ಹೆಚ್.ಡಿ. ದೇವೇಗೌಡ.—ಮಾನ್ಯ ಸದಸ್ಯರು ಹೇಳಿದಂತೆ ಹಂದಿಗನ ಹಳ್ಳಕ್ಕೆ ಅಕ್ವಿಡಕ್ಟ್ ಹಾಕಬೇಕಾಗಿದೆ. ಅ-ನ್ನು ಮಾಡಿದರೆ ಅವರ ಕ್ಷೇತ್ರದ ಜಮೀನುಗಳಿಗೆ ನೀರು ಬರುತ್ತದೆ. ಈ ಕೆಲಸ ವನ್ನು ಬಿಟ್ಟುಬಿಡುತ್ತಾರೆಂಬ ಸಂಶಯವನ್ನು ಅವರು ಪಡಬೇಕಾಗಿಲ್ಲ. ಅಕ್ವಿಡಕ್ಟ್ ಹಾಕುತ್ತೇವೆ, ಇದಕ್ಕೆ ತಗಲತಕ್ಕಂಥ ಎರಡು ಕೋಟಿ ರೂಪಾಯಿಗಳನ್ನು ಖರ್ಚುಮಾಡುತ್ತೇವೆ. ಈಗಾಗಲೇ ತಾಂತ್ರಿಕ ವಾಗಿ ಬೇಕಾಗಿರತಕ್ಕಂಥ ಕಾರ್ಯಕ್ರಮಗಳನ್ನು ತೆಗೆದುಕೊಂಡು ಅದನ್ನು ಮಾಡಿಯೇ ಮುಂದೆ ಹೋಗುತ್ತೇವೆ. ನಿಮ್ಮ ಜಮೀನಿಗೂ ನೀರು ಬರುತ್ತದೆ. ಯಾವ ತೊಂದರೆಯೂ ಆಗುವುದಿಲ್ಲ. ಸಂಶಯ ಪಡಬೇಡಿ.

ಗೋಕಾಕ್ ನಗರದಲ್ಲಿ ಪರಿಶಿಷ್ಟವರ್ಗ ಜನಾಂಗದವರ ಕಾಲೋನಿ ನಿರ್ಮಾಣ

೨೧೪ (೬೨೫) ಶ್ರೀ ಎಲ್. ಮುತ್ತಣವರ್ (ಗೋಕಾಕ್).—ಮಾನ್ಯ ಸಮಾಜ ಕಲ್ಯಾಣ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ದಯೆಯಿಟ್ಟು ಉತ್ತರಿಸುವರೆ :—

ಅ) ಗೋಕಾಕ್ ನಗರದಲ್ಲಿ ಪರಿಶಿಷ್ಟ ವರ್ಗದ ಜನಾಂಗದವರಿಗಾಗಿ ಕಾಲೋನಿಯನ್ನು ನಿರ್ಮಿಸಲಾಗುವುದೇ ?

ಆ) ಹಾಗಿದ್ದಲ್ಲಿ ಅದನ್ನು ಯಾವಾಗ ನಿರ್ಮಿಸಲಾಗುವುದು ?

ಇ) ಸದರಿ ಕಾಲೋನಿಯನ್ನು ನಿರ್ಮಿಸಲು ಇರುವ ತೊಂದರೆಗಳೇನು ?